

वधूशिक्षा

प्रस्तावना

एक थोक भन्छु नमान्नु दुःख मनमा हे मित्र तारापति ।
तिम्रा ई जति छन् जहानहरू ता जुभन्या रट्याछन् अति ॥
सून्याँ दन्तबभान आज घरको कर्कर् गयाको जसै ।
भर्रात् जाग्रान भैं भयो मकन ता लागेन आँखा कसै ॥१॥

धन् इज्जत् घरबार देख्छु बढिया छैनन् कुनै चीज् कमी ।
बूहारी यदि कर्कशा हुन गया क्या घर गरौला तिमी ॥
साह्रै भोक उठ्यो मलाइ र वधूशिक्षा बनायाँ पनी ।
यस्ले पत्नि, बुहारि, छोरीहरूको तालिम् गरौला भनी ॥२॥

हुन त म अतिथी हूँ यस् बिनूँ क्या छ खाँचो ।
तर पनि म त भन्छु मित्र हौ जानि साँचो ॥
घर चतुरजि गर्छन् बुद्धिमान्ले अगाडि ।
बखत चुकि दिँदामा हुन्छ काहाँ पछाडि ॥३॥

उपदेश

प्रातःकाल महाँ उठेर पहिले ध्यान् ईश्वरैको गरून् ।
सो ईश्वर पति हुन् भनेर पछि त्यो भक्ती पतीमा धरून् ॥

भक्तिले पति ईश्वरै भनि बुभून् पाऊ-तलैमा परून् ।
पूजा हो पतिको भनेर घरका काम्मा अगाडि सरून् ॥१॥

भट्पट् स्नान गरेर शुद्ध जलले सब् देह निर्मल् गरी ।
जस्तो पुग्दछ सोहि माफिक असल् धोती कटीमा धरी ॥
सासूका चरणाविन्द युगमा पूजेर पाऊ परून् ।
मैले काम् गरूँ क्या अह्माउनु हवस् यो तार्हि बिन्ती गरून् ॥२॥

मान्ने छन् घरका सबै जति जना तिन्लाई ढोग् भेट् गरी ।
चाक्र्लाइ अह्माउनु खुशि हुँदै मीठा वचन्ले गरी ॥
माटो पानी खराउ ओटन रुमाल् धोती दतीउन् धरी ।
स्नान् गर्न्या अखडा जहाँ छ तर्हि गै राखून् तयारी गरी ॥३॥

पूजाको सरजाम् गरून् पति पूजा गर्छन् प्रभूको भनी ।
पूजामा खतडा कदापि नपरोस् कौनै कुराले पनी ॥
कस्तै अल्मलमा रहोस् घरमहाँ आया जगाया अलक् ।
जोगी जङ्गमले भन्या मुठी दिनू ढीलो नगर्नू पलक् ॥४॥

घर् सब् भारि बढारि नित्य त्यसले लिप्तै र पोत्तै रहोस् ।
चाक्र् सब् थलिया गया कर्हि भन्या आफैँ तयारी रहोस् ॥
स्वामीका चरणविन्द युगको जल् भक्तिले पान् गरून् ।
निर्मल् देह गराउनाकन उ जल् केही शरीरमा छरून् ॥५॥

जो इच्छा पतिको छ सो बुभि उसै माफिक् सबै काम् गरून् ।
जुन स्थान हो चिजको उर्हि लागि उ चिज् राख्न्या स्वभाव् पो धरून् ॥
स्त्रीको खालि निघार् कदापी नरहोस् खाली निधार् भै जति ।

गछन् कर्म फलै हुँदै न तिनका टीको लगाया जती ॥६॥

तस्मात् नित्य टिका लगाई पहिले धन्धा पछाडी गरून् ।
पूजाको सरजाम् तयार् गरि सकी भान्छा विषे मन् धरून् ॥
भान्छाको सरजाम चाकर गरून् भाँडा सफाई गरी ।
खान्या चीज भँडारमा पसि भिकुन् आफै अगाडी सरी ॥७॥

रोगी बालक वृद्ध कोहि घरमा हुन्छन् त तिन्को पनी ।
घत् जानीकन तम्तयार चिज गरून् खान्या छ यस्तो भनी ॥
यस्ता रीत् सित चीज बनाइ बढिया सासू-ससूरा-पति ।
लाई ख्वाइ सकेर फेरि घरका ख्वाउन् जहान् छन् जति ॥८॥

ख्वाई प्याइ सकेर सर्व परिवारले खाइ सकछन् जसै ।
चूह्ला चौकी लिपाइ जल्दि ति जुठा भाँडा मभाउन् तसै ॥
जो चीज वस्तु भँडार देखि अघि जो भीकेर ल्याई थिइन् ।
सो संभेर तुरुन्त सोहि थलमा ती वस्तु राखी दिउन् ॥९॥

अल्सी दूर गरेर नारिहरुले थान्को र मान्को गरी ।
काम्धाम्मा परिवार लायर विचार गर्दै रहुन् दिन् भरी ॥
धागा बत्ति समेत काति टपरी दूना बोहोता पनी ।
सिन्का साफ चिरेर राखनु अनी चाहिन्छ काम्मा भनी ॥१०॥

पूजा व्रतादिहरुका जति तीथि पर्छन् ।
संभेर गर्नु नभुलीकन पाप हर्छन् ॥
ठूलो व्रतै त पनि सेवन गर्नलाई ।
क्यै छैन फेरि अरु निश्चय नारिलाई ॥११॥

रोगी बालक वृद्ध सासु ससुरा जेठाज्यु देवर् पति ।
फूपू सासु अमाज्यु नन्द जति छन् खान्छन् इ खाजा जति ॥
सबको हित घत जानि नित्य दिनमा खाजा बनाई दिउन् ।
यस् रीतले अति खुश बनाइ परिवार सबलाई हात्मा लिउन् ॥१२॥

सौताको रिस गर्नु पाप छ बहुत् एकै दुबैका पति ।
मर्दामा पनि जानुपर्छ जसले मीलेर सङ्गे सती ॥
यस्तो जानि नमानि केहि मनमा मीलून् बहूतै गरी ।
टाल्टुल गर्नु फुट्यो टुट्यो घर भन्या सिप्लाई जाहेर् गरी ॥१३॥

अर्काका घरमा नजानु कहिल्यै आफ्ना घरैमा बसी ।
जे हूनू सब चीज् जती छ घरमा कूना र कानी पसी ॥
पर्छन् श्राद्ध दशै तिहार अरु चाड् चाहिन्छ तिनमा जती ।
ती चिज् सम्भि अगाडी संग्रह गरोस् यस्मा नचूकोस् रती ॥१४॥

मान्छ्या जन् कन मान्नु जान्नु घरको ठगको ठगाजी पनी ।
सब् सासूसित भन्न जानु उ गरून् यस्को सजाजी भनी ॥
यस्ता रीत् सित् सब गरेर वशमा राखोस् सबैमा दया ।
तिनको याद तुरुन्त गर्नु जन जो भोका र नाङ्गा भया ॥१५॥

पाहूना जति आउँछन् घरमहाँ दर्जा छ तिनको जति ।
सो जानेर उसै बमोजिम गरोस् मज्याद् न चूकोस् रति ॥
पाउन् पापि कठोर चोरहरुले सोही बमोजिम् जवाफ् ।
राखोस् इष्ट कुटुम्ब मित्रहरुमा अमृत् सरीको रवाफ् ॥१६॥

साँचो बोलु नबोलु बात कहिल्यै भूटो भन्याको रति ।
आखिर् मर्नु छ पाउनु छ उति फल् यहाँ गन्याको जति ॥
यस्तो ज्ञान् मनमा लिईकन रहनु सासू ससूरा पति ।
जे भन्छन् उहि गर्नु छैन अरु ता संसार तन्या गति ॥१७॥

भन्छन् शास्त्र पति र सासु ससुरा जेठाज्यु मान्नु भनी ।
भन्छन् ता पनि जो पती छ उसरी हुँदैन कोही पनी ॥
दृष्टान्तै पनि मिल्छ सासु ससुरा जेठाज्यु बित्ता सती ।
को जान्छन् पति पो बित्या पनि भन्या जानू छ संगै सती ॥१८॥

हाँस्नु छैन कदापि नारिहरुले वेश्या हुन्या हाँस्तछन् ।
वेश्या लौ नहउन् तथापि घरको काम् ती सबै नास्तछन् ॥
एकलै हाँस्न हुँदैन कोहि नभई अर्को सँगै भो जसै ।
हाँस्तैमा दिन जान्छ एहि रितले सब् काम बिच्छन् तसै ॥१९॥

मानिस्को त बताउँ क्या अब विचार पक्षी पशूको पनी ।
पाल्याको छ भन्या तुरुन्त बुझ्नु क्या आज खायो भनी ॥
जस्तै भो कसिंर् गर् बढार्नु घर भर् काहीं नराखोस् रती ।
स्त्रीले जान्नु विचार राखि मनमा एस्तो बताऊँ कती ॥२०॥

खान्या चीज् जति छन् सबै नजरले हेरेर ढाक्छोप् गरून् ।
जो चीज हुन्छ सुकाउँन्या तिनकनै ल्याएर घाम्मा धरून् ॥
खान्या चीज कुहेर फाल्न नपरोस् दीनू कि खानू बरू ।
एती जान्नु अवश्य धेर अब बखान् कुन् कुन् कुराको गरूँ ॥२१॥

खान्या चीज नहेरि केहि नकुहुन् सब् पैहन्या चीज् पनी ।

सप्यै याद रहोस् सदा मन महाँ यो चीज् छ यहाँ भनी ॥
चीज् ता छन् घरमा तथापि मनमा छैनन् त भै क्या भयो ।
आखिर् चीज् घरमा भई बखतको काम सब् बिती गै गयो ॥२२॥

जो चीज् छन् घरमा हिरा तल पिह्ना सब् चीज् मनैमा रहन् ।
जो खोज्छन् पतिले उ चीज् उहि बखत् ल्याएर चाँडो दिउन् ॥
खोज्दामा छन ता थियो तर कता राख्यौं हरायो भनी ।
भन्नू यो पति थ्यै पय्यो पनि भन्या मानोस् मरे भै अनी ॥२३॥

पूजाको सरजाम जत्ति जति थोक् चाहिन्छ सो सब् गरी ।
साँभ्रमा बत्ति जलाउनु अति ठुला पानस् विषे तेल् धरी ॥
खान्या चीज् बनाइ खान दिनु जो खान्छन् परीवारले ।
जुन् चीज् राख्नु भँडार पर्छ नभुली सब् राख्नु संभारले ॥२४॥

दिनदिन घरमा जो पाहुना बस्न आया ।
तिनकन नखुवाई आफुले क्यै न खाया ॥
गृहिणी भइ रह्याको यो ठुलो धर्म जान्नु ।
बिहक सकि दियाको अन्न भन्या त ठान्नु ॥२५॥

काम्का खातिर जत्ति चीज् घरका दिन्मा भिक्याका थिया ।
रात्रीमा त उ काम् हुँदै सब चीज् थन्क्याइ राखी दिया ॥
सम्झी कत्ति न मानि अल्सि सब चीज् थन्क्याइ ताल्चा पनी ।
लाउन् चोर चकार डाँकुहरुले देख्ने न पाउन् भनी ॥२६॥

छिनि सकि सब धन्दा सासुको पाउ मिच्दी ।
उँघिकन बिखबर् भै पाउ मिच्दै त ढल्दी ॥

टहल गरि टहल्ने सासुलाई रिभाई ।
पतिसित तब जाओस् स्त्री टहल् गर्नलाई ॥२७॥

प्राण्का नाथ् पतिका अगाडी गइ जो फर्माउँछन् सो गरोस् ।
भन्छन् ल्यान तमाखु खान्छु भनि ता चाँडै तमाखू भरोस् ॥
किस्मिस् दाख बदाम मिसि नरिवल् जो चिज छ सो सो दिई ।
पाऊ मिच्च तयार भै अघि सरोस् तेलको कटौरा लिई ॥२८॥

आज्ञा माफिक अ पाउहरुमा मर्दन बहूतै गरी ।
पाऊमा शिर राखि सब् तहिं भनोस् जो काम गरी दिन् भरी ॥
यस्तो भो यसरी गर्छौं यति गर्छौं गर्छौं छु यो यो पनी ।
भन्न्या काम कुरो भनोस् पति पनी ई बात सूनून् भनी ॥२९॥

जति गरि दिनमा काम् सो सबै बिन्ति गर्दी ।
मधुर वचन बोल्दी स्वामिको चित्त हर्दी ॥
पतिकन यस रित्ले बातले खुश बनाओस् ।
जब त पति निधाउन् काखमा त्यो निधाओस् ॥३०॥

यति सब वधुशिक्षाका सिलोक् जो बनाजौं ।
पढीलिनु सबले यो नारिको हित् जनाजौं ॥
यहि रितसित जो स्त्री नित्य सब् काम गर्छन् ।
उभयकुल सँगै ली ती सहज् पार तर्छन् ॥३१॥

स्त्रीको धर्म पती मती पनि पती मन्या बखत्को गति ।
बाचुज्जेल सुख भोग् पनी बुझि लिंदा को दिन्छ तेसले जति ॥
स्त्रीको धर्म पति जती त अरु थोक् देख्नैन मन्ले रति ।

यस् लोकमा परलोकमा सुख दिन्या सो हेर जान्छ सती ॥३२॥

स्त्रीको धर्म पतिव्रता अति ठुलो जो गर्दछन् भक्तिले ।

आफ्ना कुल् सब तारि पितृहरुको कुल् तार्दछन् शक्तिले ॥

स्त्रीको जन्म भयो भन्या त पतिको सेवा छ साह्रै ठुली ।

जो सेवा त गरी अनेक् अरु गरोस् साँचो कुरामा भूली ॥३३॥